

ព្រះរាជាណាចក្រកម្ពុជា  
ជាតិ សាសនា ព្រះមហាក្សត្រ



ក្រសួងការងារ និងបណ្តុះបណ្តាលវិជ្ជាជីវៈ  
លេខ.....១៧៧.....អ.ប/សប.ក



ក្រសួងសុខាភិបាល

ប្រកាសអន្តរក្រសួង  
ស្តីពី

យន្តការទូទាត់ថ្លៃសេវាថែទាំសុខភាព

រដ្ឋមន្ត្រីក្រសួងការងារ និងបណ្តុះបណ្តាលវិជ្ជាជីវៈ

រដ្ឋមន្ត្រីក្រសួងសុខាភិបាល

- បានឃើញរដ្ឋធម្មនុញ្ញនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/០៩១៣/៩០៣ ចុះថ្ងៃទី២៤ ខែកញ្ញា ឆ្នាំ ២០១៣ ស្តីពីការតែងតាំងរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/១២១៣/១៣៩៣ ចុះថ្ងៃទី២១ ខែធ្នូ ឆ្នាំ២០១៣ ស្តីពីការកែសម្រួល និងបំពេញបន្ថែមសមាសភាពរាជរដ្ឋាភិបាលនៃព្រះរាជាណាចក្រកម្ពុជា
- បានឃើញព្រះរាជក្រមលេខ០២/នស/៩៤ ចុះថ្ងៃទី២០ ខែកក្កដា ឆ្នាំ១៩៩៤ ដែលប្រកាសឱ្យប្រើច្បាប់ស្តីពីការរៀបចំ និងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/០១០៥/០០៣ ចុះថ្ងៃទី១៧ ខែមករា ឆ្នាំ២០០៥ ដែលប្រកាសឱ្យប្រើច្បាប់ស្តីពីការបង្កើតក្រសួងការងារ និងបណ្តុះបណ្តាលវិជ្ជាជីវៈ
- បានឃើញព្រះរាជក្រមលេខ នស/រកម/០១៩៦/០៦ ចុះថ្ងៃទី២៤ ខែមករា ឆ្នាំ១៩៩៦ ដែលប្រកាសឱ្យប្រើច្បាប់ស្តីពីការបង្កើតក្រសួងសុខាភិបាល
- បានឃើញព្រះរាជក្រមលេខ ជស/រកម ០៣៩៧/០១ ចុះថ្ងៃទី១៣ ខែមីនា ឆ្នាំ១៩៩៧ ដែលប្រកាសឱ្យប្រើច្បាប់ស្តីពីការងារ
- បានឃើញព្រះរាជក្រមលេខ នស/រកម/០៩០២/០១៨ ចុះថ្ងៃទី២៥ ខែកញ្ញា ឆ្នាំ២០០២ ដែលប្រកាសឱ្យប្រើច្បាប់ស្តីពីរបបសន្តិសុខសង្គមសម្រាប់ជនទាំងឡាយដែលស្ថិតនៅក្រោមបទប្បញ្ញត្តិនៃច្បាប់ស្តីពីការងារ
- បានឃើញព្រះរាជក្រឹត្យលេខ នស/រកត/០៨១៥/៨៧២ ចុះថ្ងៃទី០៨ ខែសីហា ឆ្នាំ ២០១៥ ស្តីពីលក្ខន្តិកៈគតិយុត្តនៃគ្រឹះស្ថានសាធារណៈរដ្ឋបាល

*(Signature)*

- បានឃើញអនុក្រឹត្យលេខ២៨៣ អនក្រ.បក ចុះថ្ងៃទី១៤ ខែវិច្ឆិកា ឆ្នាំ២០១៤ ស្តីពីការរៀបចំ និងការប្រព្រឹត្តទៅរបស់ក្រសួងការងារ និងបណ្តុះបណ្តាលវិជ្ជាជីវៈ
- បានឃើញអនុក្រឹត្យលេខ ៦៧ អនក្រ.បក ចុះថ្ងៃទី ២២ ខែតុលា ឆ្នាំ១៩៩៧ ស្តីពីការរៀបចំ និងការប្រព្រឹត្តទៅរបស់ក្រសួងសុខាភិបាល
- បានឃើញអនុក្រឹត្យលេខ១៦ អនក្រ.បក ចុះថ្ងៃទី០២ ខែមីនា ឆ្នាំ២០០៧ ស្តីពីការបង្កើតបេឡាជាតិរបបសន្តិសុខសង្គម
- បានឃើញអនុក្រឹត្យលេខ០១ អនក្រ.បក ចុះថ្ងៃទី០៦ ខែមករា ឆ្នាំ២០១៦ ស្តីពីការបង្កើតរបបសន្តិសុខសង្គមផ្នែកថែទាំសុខភាព សម្រាប់ជនទាំងឡាយដែលស្ថិតនៅក្រោមបទប្បញ្ញត្តិនៃច្បាប់ស្តីពីការងារ
- យោងតាមសំណើរបស់ក្រុមប្រឹក្សាភិបាល នៃបេឡាជាតិរបបសន្តិសុខសង្គម

**សម្រេច**

**ប្រការ ១.-**

ប្រកាសនេះមានគោលបំណងកំណត់យន្តការទូទាត់ថ្លៃសេវាព្យាបាលនិងថែទាំវេជ្ជសាស្ត្រសេវាបញ្ជូនអ្នកជំងឺធុនរងគ្រោះ សេវាបញ្ជូនសព សម្រាប់ផ្នែកថែទាំសុខភាព ដែល ប.ស.ស ត្រូវផ្តល់ជូនមូលដ្ឋានសុខាភិបាល ដែលបានចុះកិច្ចព្រមព្រៀង ឬ មូលដ្ឋានសុខាភិបាលដែលបានផ្តល់សេវាសង្គ្រោះបន្ទាន់។

**ប្រការ ២.-**

ពាក្យសំខាន់ៗដែលប្រើនៅក្នុងប្រកាសនេះមានដូចតទៅ ៖

- **យន្តការទូទាត់ថ្លៃសេវាផ្នែកថែទាំសុខភាព** សំដៅដល់វិធីសាស្ត្រនៃការទូទាត់ថ្លៃសេវាព្យាបាលនិងថែទាំវេជ្ជសាស្ត្រ សេវាបញ្ជូនអ្នកជំងឺ ឬ ជនរងគ្រោះ និងសេវាបញ្ជូនសព សម្រាប់ផ្នែកថែទាំសុខភាព ។
- **សេវាព្យាបាលនិងថែទាំវេជ្ជសាស្ត្រ** សំដៅដល់សេវាវេជ្ជសាស្ត្រ សេវាអមវេជ្ជសាស្ត្រ និងសេវាជំនួយវេជ្ជសាស្ត្រ។
- **សេវាវេជ្ជសាស្ត្រ** សំដៅដល់សេវាពិគ្រោះជំងឺក្រៅ និងសេវាសម្រាកពេទ្យ។
- **សេវាអមវេជ្ជសាស្ត្រ** សំដៅដល់សេវាមន្ទីរពិសោធន៍ និងរូបភាពវេជ្ជសាស្ត្រ។
- **សេវាជំនួយវេជ្ជសាស្ត្រ** សំដៅដល់ការព្យាបាលដោយស្នំ និងដោយចលនា។
- **សេវាស្តារនីតិសម្បទា** គឺជាសេវាព្យាបាលនិងថែទាំវេជ្ជសាស្ត្រសម្រាប់ផ្នែកថែទាំសុខភាពក្នុងគោលបំណងជួយដល់ជនរងគ្រោះរក្សា ស្តារ ឬ ធ្វើឲ្យប្រសើរឡើងវិញនូវសមត្ថភាព ជំនាញ និងមុខងារសម្រាប់ការរស់នៅប្រចាំថ្ងៃ និងជំនាញប្រាស្រ័យទាក់ទងដែលបានបាត់បង់ ឬ ខូចខាតដោយសារជំងឺ ការរងរបួស ឬពិការភាព។



- វិធីសាស្ត្រទូទាត់តាមករណី សំដៅដល់ការទូទាត់ក្នុងអត្រាថេរមួយ ដែលគ្របដណ្តប់លើគ្រប់តម្លៃសេវាសម្រាប់មួយករណីនៃអ្នកជំងឺម្នាក់ ឬប្រភេទជំងឺជាក់លាក់ណាមួយ។
- វិធីសាស្ត្រទូទាត់តាមប្រភេទសេវា គឺជាការទូទាត់ថ្លៃសេវាដោយផ្អែកទៅលើប្រភេទសេវាផ្សេងៗគ្នា ហើយមានតម្លៃដាច់ដោយឡែកពីគ្នា។
- អន្តរាគមន៍ សំដៅដល់សកម្មភាពព្យាបាល ឬជួយសង្គ្រោះជនរងគ្រោះ ឬអ្នកជំងឺដែលស្ថិតនៅក្នុងស្ថានភាពរីករ។
- មូលដ្ឋានសុខាភិបាល សំដៅដល់អង្គការព្យាបាលសាធារណៈ ឬឯកជនដែលទទួលស្គាល់ដោយក្រសួងសុខាភិបាល។

**ប្រការ ៣.-**

យន្តការនៃការទូទាត់ថ្លៃសេវាព្យាបាលនិងថែទាំវេជ្ជសាស្ត្រ ត្រូវបានកំណត់តាមវិធីសាស្ត្រពីរយ៉ាង គឺវិធីសាស្ត្រទូទាត់ថ្លៃតាមករណី និង វិធីសាស្ត្រទូទាត់ថ្លៃតាមប្រភេទសេវា។

វិធីសាស្ត្រទូទាត់ថ្លៃតាមករណី ត្រូវបានប្រើប្រាស់សម្រាប់ទូទាត់តាមអត្រាថេរតាមប្រភេទករណីជំងឺ និងតាមកម្រិតមូលដ្ឋានសុខាភិបាលនីមួយៗ ដូចមានចែងក្នុងឧបសម្ព័ន្ធទី១នៃប្រកាសនេះ។

វិធីសាស្ត្រទូទាត់ថ្លៃតាមប្រភេទសេវា ត្រូវបានអនុវត្តចំពោះប្រភេទសេវាសម្រាប់ករណីពិសេស ដូចមានចែងក្នុងឧបសម្ព័ន្ធទី២ នៃប្រកាសនេះ។

វិធីសាស្ត្រដែលកំណត់នៅក្នុងប្រកាសនេះ ត្រូវអនុវត្តសម្រាប់ផ្នែកថែទាំសុខភាព ដែលស្ថិតនៅក្នុងដែនអនុវត្តរបស់ ប.ស.ស និងមូលដ្ឋានសុខាភិបាលដែលបានចុះកិច្ចព្រមព្រៀងជាមួយគ្នា។


**ប្រការ ៤.-**

ប.ស.ស ត្រូវទូទាត់សងទៅមូលដ្ឋានសុខាភិបាល ឬសាមីជន តាមវិធីសាស្ត្រទូទាត់ថ្លៃដូចមានកំណត់ក្នុងឧបសម្ព័ន្ធទី១ និងឧបសម្ព័ន្ធទី២ នៃប្រកាសនេះ ក្នុងករណីសង្គ្រោះបន្ទាន់។ ក្នុងករណីនេះ ជនរងគ្រោះ ឬ អ្នកជំងឺអាចទៅព្យាបាលនៅមូលដ្ឋានសុខាភិបាលដែលនៅជិតបំផុត ។

ប្រសិនបើ ការសង្គ្រោះបន្ទាន់ធ្វើនៅក្នុងមូលដ្ឋានសុខាភិបាល ដែលមិនមានកិច្ចព្រមព្រៀងជាមួយ ប.ស.ស សាមីជន ឬ អ្នកតំណាងត្រូវជូនដំណឹងជាបន្ទាន់មក ប.ស.ស។

**ប្រការ ៥.-**

ការទូទាត់ថ្លៃសេវាបញ្ជូនជនរងគ្រោះ ឬ អ្នកជំងឺ សម្រាប់ផ្នែកថែទាំសុខភាព ត្រូវផ្តល់ជូនតែក្នុងករណីសង្គ្រោះបន្ទាន់ ដែលប្រើប្រាស់ប្រភេទមធ្យោបាយបញ្ជូនដោយវេជ្ជសាស្ត្រសង្គ្រោះរបស់មូលដ្ឋានសុខាភិបាល ឬមធ្យោបាយផ្សេងទៀតដែលមានលិខិតបញ្ជាក់ច្បាស់លាស់។



ការទូទាត់ថ្លៃសេវាបញ្ជូន ត្រូវអនុវត្តគោលការណ៍ដូចមានកំណត់នៅក្នុងឧបសម្ព័ន្ធទី២ នៃប្រកាសនេះ។

**ប្រការ ៦.-**

ការបញ្ជូនសព ឬ បញ្ជូនអ្នកជំងឺធ្ងន់ធ្ងរព្យាបាលមិនជា អាចធ្វើតាមមធ្យោបាយបញ្ជូនរបស់មូលដ្ឋានសុខាភិបាល ឬ ប្រភេទមធ្យោបាយជាក់ស្តែងផ្សេងទៀត។ ការទូទាត់ថ្លៃសេវាបញ្ជូននេះ ត្រូវអនុវត្តគោលការណ៍ដូចមានកំណត់នៅក្នុងឧបសម្ព័ន្ធទី២ នៃប្រកាសនេះ។

**ប្រការ ៧.-**

ការទូទាត់ថ្លៃសេវាស្តារនីតិសម្បទា ត្រូវអនុវត្តគោលការណ៍ដូចមានកំណត់នៅក្នុងឧបសម្ព័ន្ធទី ២ នៃប្រកាសនេះ។

**ប្រការ ៨.-**

របៀបទូទាត់សេវាព្យាបាលនិងថែទាំវេជ្ជសាស្ត្រ ចំពោះមូលដ្ឋានសុខាភិបាលដែលបានចុះកិច្ចព្រមព្រៀងជាមួយ ប.ស.ស ត្រូវកំណត់នៅក្នុងប្រកាសអន្តរក្រសួងស្តីពីកិច្ចព្រមព្រៀងប្រើប្រាស់និងផ្តល់សេវារវាងបេឡាជាតិរបបសន្តិសុខសង្គមជាមួយមូលដ្ឋានសុខាភិបាល ដែលចេញដោយរដ្ឋមន្ត្រីក្រសួងការងារនិងបណ្តុះបណ្តាលវិជ្ជាជីវៈ និងរដ្ឋមន្ត្រីក្រសួងសុខាភិបាល។

**ប្រការ ៩.-**

រៀងរាល់ដំណាច់ឆ្នាំ ប.ស.ស ត្រូវវិភាគវាយតម្លៃសេវាព្យាបាលនិងថែទាំវេជ្ជសាស្ត្រ ដោយផ្អែកលើតម្លៃសេវាហិរញ្ញប្បទាន និងតម្លៃចំណាយផ្សេងៗ ដែលទទួលស្គាល់ដោយក្រសួងសុខាភិបាល។

ការកែប្រែប្រភេទករណី ឬតម្លៃទូទាត់សេវាដូចមានចែងក្នុងឧបសម្ព័ន្ធទី១ នៃប្រកាសនេះ ត្រូវធ្វើឡើងដោយប្រកាសអន្តរក្រសួងរបស់រដ្ឋមន្ត្រីក្រសួងការងារ និងបណ្តុះបណ្តាលវិជ្ជាជីវៈ និងរដ្ឋមន្ត្រីក្រសួងសុខាភិបាល តាមសំណើក្រុមប្រឹក្សាភិបាលនៃប.ស.ស បន្ទាប់ពីបានទទួលយោបល់ពីគណៈកម្មការវេជ្ជសាស្ត្រនៃប.ស.ស។

និយមន័យនៃករណីក្នុងយន្តការទូទាត់ថ្លៃសេវាដូចមាន ចែងក្នុងឧបសម្ព័ន្ធទី១ នៃប្រកាសនេះ អាចត្រូវបានកំណត់ឡើងវិញ តាមសំណើរបស់ក្រុមប្រឹក្សាភិបាលនៃប.ស.ស បន្ទាប់ពីបានទទួលយោបល់ពីគណៈកម្មការវេជ្ជសាស្ត្រនៃប.ស.ស។

**ប្រការ ១០.-**

វិធីសាស្ត្រទូទាត់ដទៃទៀត ត្រូវកំណត់ដោយប្រកាសអន្តរក្រសួងរបស់រដ្ឋមន្ត្រីក្រសួងការងារ និងបណ្តុះបណ្តាលវិជ្ជាជីវៈ និងរដ្ឋមន្ត្រីក្រសួងសុខាភិបាល តាមសំណើរបស់ក្រុមប្រឹក្សាភិបាលនៃប.ស.ស បន្ទាប់ពីទទួលយោបល់ពីគណៈកម្មការវេជ្ជសាស្ត្រនៃប.ស.ស ដោយយោង

តាមស្ថានភាពជាក់ស្តែង នៃការរីកចម្រើនផ្នែកវិទ្យាសាស្ត្រ និងការវិភាគហិរញ្ញវត្ថុនៃផ្នែកថែទាំសុខភាព។

**ប្រការ ១១.-**

នាយកបេឡាជាតិរបបសន្តិសុខសង្គម មូលដ្ឋានសុខាភិបាល អង្គការក្រោមឱវាទក្រសួងសុខាភិបាល និងក្រសួងការងារ និងបណ្តុះបណ្តាលវិជ្ជាជីវៈ ស្ថាប័នពាក់ព័ន្ធ និយោជក ម្ចាស់សហគ្រាស គ្រឹះស្ថាន និងកម្មករនិយោជិត ត្រូវទទួលបន្ទុកអនុវត្តប្រកាសអន្តរក្រសួងនេះ តាមភារកិច្ចរៀងៗខ្លួនចាប់ពីថ្ងៃចុះហត្ថលេខាតទៅ។

ធ្វើនៅរាជធានីភ្នំពេញ ថ្ងៃទី ០៤ ខែសីហាឆ្នាំ២០១៦

**រដ្ឋមន្ត្រី**  
**ក្រសួងសុខាភិបាល**  
  
**ប៊ឹម ប៊ុនហេង**

**រដ្ឋមន្ត្រី**  
**ក្រសួងការងារ និងបណ្តុះបណ្តាលវិជ្ជាជីវៈ**  
  
**អ៊ិត សំហេង**

**កន្លែងទទួល ៖**

- ទីស្តីការគណៈរដ្ឋមន្ត្រី
- ក្រសួងសេដ្ឋកិច្ច និងហិរញ្ញវត្ថុ
- អគ្គលេខាធិការរាជរដ្ឋាភិបាល
- ខុទ្ទកាល័យសម្តេចតេជោនាយករដ្ឋមន្ត្រី
- ខុទ្ទកាល័យសម្តេច ឯកឧត្តម លោកជំទាវឧបនាយករដ្ឋមន្ត្រី
- សាលារាជធានី ខេត្ត
- ដូចប្រការ១១
- រាជកិច្ច
- ឯកសារ កាលប្បវត្តិ

